

# በጎመን ጥላ ተጠልሎ ይታያል ዝሆን ተንጋሎ

አሥራደው (ከፈረንሳይ)

## መንገድደሪያ:

1. « አሁን ምን ትጫናለች እንጂ ምን ትበላለች ተብላ አትጠየቅም »

የምርጫ ስነምግባር ተፈራራጫ ድርጅቶች በኢትዮጵያ ሕዝብ ላይ የፈጸሙት ደባ ::

እኛ ገጣባ አሁኖቹ ኢትዮጵያውያንን ዳቂት፤ ጨው፤ በርበሬ፤ ቢያሻቸው አመድ፤ እንዴት በገጣባው ወገኖቻችን ላይ እንደሚጭኑብን ያደረጉት የጋራ ስምምነት ::

2. « ዕብድ ቢጨምት እስከ እኩለ ቀን ነው »

ለአቶ መለስ ዜናዊ፤

ሰልጣን እለቃለሁ ባሉን ማግስት ፋርሽ ባትሉኝ እንደገና! በማለታቸው ::

3. « ተናግረን ነበረ ባጥር ተንጠልጥለን፤

ወያኔ ሸፍጥ እንጂ ሃቅ አያውቅም ብለን »

ለኢ/ር ኃይሉ ሻውል

ወያኔ የኢትዮጵያን ሕዝብ ሰብአዊ መብት በመግፈፍ፣ የሕዝባችንን የማሰብ ነፃነት ገድቦ፤ የመፃፍ፣ የመናገርና፣ የመሰብሰብ መብቶቹን በከለከለበት፤ ሕዝባችንን በዘርና በጎሳ መሃረብ ዐይኑን ጋርዶ እያደናበረ ባለበት፤ ሠራተኛው የሥራ ዋስትናውን ባጣበት፤ ገበሬው ከእርሱ ተነቅሎ ለባዕዳን የአገራችን መሬት እየተቸበቸበ ለእጅ አዙር ቅኝ ተገዥነት እያመቻቸን ባለበት፤ ትልቅ አገር የወረሱ ትንንሽ ፍጡራን አገራችን ኢትዮጵያን በየማዕዘኑ ሽራርፈው እያሳነሷትና እየበታተኗት በዚህ ድርጊታቸው ሕዝብ አክብሮት ተፍቷቸው ለመውደቅ እየተንገዳገዱ ባሉበት ወቅት የወያኔ የሸንቦቆ ከዘራ በመሆናቸው ::

4. « ያንዱ ጉዳይ ለሌላው የእንጀራ ልጁ ነው »

በረሃብ የሚያልቀው የኢትዮጵያ ሕዝብና ወያኔ

5. « አሳቀኝ ገንፎ ከምሳይ ተርፎ »

ለአቶ ልደቱ አያሌው

ለዳግም ክደት፤ ከልደታ ወደ ላሊበላ ላደረጉት ሰደት ::

አልሰማም አንልም ሳስታ ሳሊበል፤

ገንድ ቢላ ሳይሆን በሁለት ሲበላ፤

ሸዋን ላፍ አድርጎ ለምሳ ለቁርሱ፤

ሳሊበላ ገባ ሊያርደው በደንደሱ ::

6. « ወገኛ ገንፎ አድሮ ይፋጃል »

ለዶ/ር አሽብር ወልደ ጊዮርጊስ (የቀድሞ አግር ኳስ ፊደራሽን ፕሬዚዳንት)

« የኔ ኢላማ ኢህአዴግ አይደለም ኢህአዴግን የምቃወም አይደለሁም ለመልካም አስተዳደር አጠት ....አንቅፋት የሆነውን ግለሰብ በሕዝብ ካርድ እንዲወጣ ማድረግ ነው »

7. « ከጅብ ቆዳ የተሰራ ክራር ቅኝቱ እንብላው ! እንብላው ! ነው »

ለሻዕቢያ

8. ቃል ዕምነት፤ ዕምነት ድርጊትን፤ ድርጊትም ተሰፋን፤ ወልደ ለድል ያበቃል ::

ለ ወይዘሪት ብርቱካን ጧደግሳ

9. « አያያዙን አይተህ ጭብጠውን ቀጣው »

ለኢትዮጵያ ሕዝብ

10. « ሰዶ ማሳደድ ካማረሽ ዶሮሽን በቆቅ ለውጪ »

ለአንድነቶች

መግቢያ

**« እንዲህ ያለ ዘመን የዘመን ሰልጅ፤**

**ወታደር በቢሮ ምሁር በዘመቻ »**

ብሎ አዚሞ ነበር የኢትዮጵያ ሕዝብ ደርግ (ወታደራዊው መንግሥት) የዩኒቨርሲቲ መምህራን፤ ተማሪዎችንና የአስተዳደር ሠራተኞችን፡ ለሰፋሪዎች የጎጆ ሥራ ወደ መተከልና አሰሳ ገዘመተበት ዘመን።

እኔ በነበርኩበት የጉምላክ ዘመቻ ጣቢያና በፓዌ፡ ስለነበረው ሁኔታ ሌላ ጊዜ በሌላ ርዕስ አመለስበታለሁ፡ ለጊዜው የተነሳሁበት ጉዳይ ስላልሆነ።

ታዲያ ዛሬም በያዝነው « ዘመነ ሰልጅ »

እናቶች ለሃዘን፤ አባቶች ለትካይ፤ ወጣቶች ለሰደት፡ ለእስርና ለሞት፤ ሕፃናት ለረሃብና ለበሽታ፤ ምሁራን ለሰደትና ለውርደት፤ ገበሬው ከርስቱ ለመነቀል፤ ሠራተኛው ከሥራው ለመባረር፤ ጋዜጠኛው ለእስርና ለሰደት፤ እንዳው በጥቅሉ፡

አገር ለድቀት፤ ታሪክ ለክደት፤ ቋንቋ ለመከፋፈያ፤ ገሕል ለብረዛ፤ ሃብት ለምዝባራ፤ ሰልጣን ለንቅዘት (ለመሰና) ለሆድ መመያ፤ በራስ መተማመን ትምክተኛ ተብሎ ለመሰደቢያ፤ መጣር ሃጥያት፤ መጠየቅ ወንጀል፤ ማሰብ ክልክል፤ መጻፍ የሚያሰከሰስና የሚያሳስር ብሎም የሚያስገድል፤

በአጠቃላይ የኢትዮጵያ ሕዝብ፡ የተጠላበት፤ የተናቀበት፤ የተዋረደበት፤ የተራበበት፤ በአንገሩ የአገሩ ሃብት ወርቁ፤ አልማዙ፤ ቡናው፤ ፤ ሌጠው፤ ዕሕሉ፤ መሬቱ፤ የተወደደበትና የሚመዘበርበት፤ ለማንም ገዕድ በርካሽ የሚቸባቸብበት፤ ዘመን ላይ ደርሰናል ።

« የዘመን ሰልጅ ከሰልጅም ሰልጅ » ይሏችኋል ይህ ነው።

የ2002 ዓ.ም. ምርጫ በጠራራ ፀሐይ የኢትዮጵያን ሕዝብ ማንጅራት በሚመቱ፡ የፖለቲካ ቁማርተኞች መሃከል፡ ሃቅን ውጦ፤ ወገን ክደ፤ ሆድ ለመመላት፤ ደንደስን ለማደለብ፤ አንድ አለኝ፤ ሁለት አለኝ፤ እያሉ አኪር በሚሰበሰቡ፡ ሕሊና ቢሶች መሃከል የሚካሄድ እንጂ፡ ሃቀኛ የፖለቲካ ድርጅቶች የሚሳተፉበት አይደለም።

የትናንት የትግል ጓዶቻቸውን ለወያኔ በእጅ መንሻነት አቅርበው ዘወር ላሉ ቁማርተኞች ለነገው የፖለቲካ ክስረታቸው ማን ዳግም ለነሱ የመስዋዕት ጠቦት ለመሆን ከነሱ ጎን ይቆማል? ፖለቲካ የዕምነትና የድርጊት ውጤት መሆኑ ቀርቶ፡ የእንጅራ መብቶቻቸው ላደረጉ ሞያ ቢሶች ከፖለቲካው ጎራ ከተወገዱ ሠርተው የሚበሉበት ሞያ ስለሌላቸው፡

ፖለቲካን ሙጥኝ በማለት ፡ እንደ አልቅት በኢትዮጵያ ሕዝብ ጉርሮ ላይ ተጣብቀው ፡ ደሙን በመምጠጥ መደለብን ይመርጣሉ ።

ወገን ለችግር፤ ለረሃብ፤ ለጥቃት፤ ለሰደት፤ ለሁለተኛ ዜግነት ብሎም ለባርነት ሲዳረግ ከተበደለው ወገናቸው ጎን በመሆን ለፍትህ፤ ለአኩልነት፤ ለሕግ የበላይነት መቆም አይሆንላቸውም ። ከንግዲህ ወዲያ በየ ድልድዩ ስር ተሸሽጎ ማንጅራት ለመምታት አመቺ ጊዜ የሚጠብቅ የፖለቲካ ቁጥርተኛ ሁሉ በኢትዮጵያ ሕዝብ ስም ቁጥር መቆመሩን ማቆም ይኖርበታል ።

እስቲ ጥቂት ጥያቄዎችን እናንሳ፤

- ስነምግባር ምንድነው ?
- የስነ ምግባር ስምምነት ለምን አስፈለገ ?
- ማንሰ ባለጌ ? ማንሰ ጨዋ ሰለሆነ ?

ስነ ምግባር ማለት በነሱ መሰፈርት ሌላ ትርጉም ካልተሰጠው በቀር የአንድ ነገር ወይም ጉዳይ በወገኑ በደንቡ፤ በሕጉ መሠረት መፈጸም ወይም መደረግ ማለት ሲሆን፡ በዚህ ይዘት ምርጫው በሕገ መንግሥቱ መሰረት መፈጸም ያለበት መሆኑን ያመለክታል ።

በአንድ አገር ማንኛውም ዜጋ ሊያከበርው የሚገባ ሕገ መንግሥት ካለ፤ ከሕገ መንግሥቱ በላይና በታች የሆኑ የተለያዩ ዜጎች ከሌሉ፤ ሕገ መንግሥቱ አንዱን እየሳመ ሌላውን ካልነከሰ፤ አንዱን እያቀፈ ሌላውን ካልገፈተ፤ አንዱን አጥገቦ ሌላውን ካላሰራበ፤ አንዱን ሰብሰቦ ሌላውን ካልበተነ፤ አንዱን አስተምሮ ሌላውን ለመሃይምነት ካልዳረገ.....ወዘተ በስተቀር ዜጎች ሁሉ ለሕጉ ተገዢ ስለሚሆኑ ከሕገ መንግሥቱ በላይ ሌላ ሕግ የሚያስፈልግበት ምክንያት አይኖርም ።

ወያኔ እራሱ ያወጣውን ሕገ መንግሥት እራሱ እንደሚያከብር ፡ የጦር ሃይል፤ የፖሊስ ሠራዊት፤ የመገናኛ ብዙሃን፤ የምርጫ ቦርድ፤ የአገሪቱን ሃብትና ፍርድ ቤቶችን በቁጥጥሩ ስር አድርጎ ፡ እስርና የሞት ፍርድ እንደ ልመና ሰንደ እያከፋፈለ ባለበት ወቅት ፡ የምርጫ ስነምግባር ብሎ ማለዘን « የዘፈን ዳድዳሩ እስክስታ » እንዲሉ ነው ።

ይልቁኑ ለነጣን እየተደገሰ ነው ? ማንን ታማኝ ተለጣፊ ለማድረግ ? ማንን ለማሰፈራራት ? ማንን ለማሰር ? ማንን ለመግደል ? ብለን ለመጠየቅ እንገደዳለን ።

በ 97ቱ ምርጫ ወቅት አቶ መለስ ዜናዊ የተሰላ አደጋ፡ በሳቸው ቋንቋ (Calculated risk)

ወሰደን ነበር፡ አሁን ያንን አንደግምም አያሉን ነው።

አቶ መለስ ዜናዊ አለመታደል ሆኖ፡ የሂሳብ ትምህርትና ኢትዮጵያዊነት አለርጂክ ሆኖ ሰውነታቸውን እያሳከከ ያስቸግራቸዋል፡ በመሆኑም በሳቸው ስሌት አንድና አንድ ሁሌም አንድ እንጂ፡ ሁለት የሆነበት ጊዜ የለም።

በወጥ ከተሰላ አንድና አንድ ይሆናል ሁለት ሲሆን፤ ካተረፈም ከዛ በላይ ሦስትም አራትም ይሆናል፤ ካከሰረም ከአንድ በታች ዜርም፤ ከዜርም በታች ወርዶ ብድር ሊያስገባ እንደሚችል የጨጣ ጠራጊ (ሊስትሮ) ወንድሞቻችን እንኳን ጠንቅቀው ያውቁታል።

በተጨማሪ « ያለው አማራጭ አንድና አንድ አንድ ነው ይላሉ » ይህ ያቶ መለስ አንባ ገነናዊ ገጸ ባህሪዬ ሲሆን፡ ይህም እኔ ካልኩት ውጭ የሌሎችን ሃሳብ አልቀበልም፡ ሌላም አማራጭ የለም የሚለው አስታሊናዊ ጸገያቸው ነው።

ሌላው « ችግርን መቅረፍ » ያዘወትራሉ።

ችግርን ለአንደና ለመጨረሻ ከማስወገድ ይልቅ፡ ችግርን እንዳይደርቅ በየጊዜው እየቀረፉ እንደገና እንዲቆሰልና እንዲያመረቅዝ በማድረግ፡ ለልመና አቁምዳ መሙያ በዓለም ዙሪያ የኢትዮጵያን ሕዝብ ክብርና ሰብዕና ለማቆሰያ ይጠቀሙበታል።

በጥቅሉ ወያኔ ዘወትር አፍርሶ መግንባት እንጂ፡ በነበረው ላይ መገንባት የማይሆንለት፡ ዘወትር ጀግሪ፤ በአቅድ ሳይሆን በደመነ-ሰስ፤ በሂደት ይታያል እያለ በጭፍን የሚደናበሩ የዘረኞች ቡድን ሲሆን፡ ምኞቱ በአንዲት ኢትዮጵያ ጥላ ስር ተሰባስቦ ለጋራ ጥቅምና እድገት መቆም ሳይሆን፡ ከደደቢት በረሃ ይዞት በመጣው አጀንዳ ከኢትዮጵያ ሕዝብ በተዘረፈ ሃብትና ንብረት፡ የትግራይ ሪፐብሊክን የመመስረት ሕልሙን ዘወትር የሚቃኙ ቡድን ነው።

በመሆኑም ለትግራይ ሕዝብ « ከወርቅ የተገኘሁ » የሚል የአፍ ጨጣ በማስቆረጥ፡ የትግራይን ሕዝብ ከቀሪው ኢትዮጵያዊ ወገኑ በመነጠል፡ ለእኩይ ተግባሩ በከዘራነት ይጠቀምበታል። በዚህ አጋጣሚ ወገናችን ለሆነው የትግራይ ሕዝብ የምናስተላልፈው ጥሪ ቢኖር፡ የወያኔን እኩይ ተግባር ተገንዝቦ፡ ከቀሪው የኢትዮጵያ ሕዝብ ጎን በመሆን አገሩን መታደግ፡ ወይም ወያኔ በሱ ስም እየጠበሰ እንዲሸተው ብቻ እንጂ የማይቀምሰውን ጨጣ እየቋመጠ « ወገሰ ማዕረጉሰ » እያለ መቀጠል ይሆናል።

- ለመሆኑ የክህደት ምክንያቱ ምንደነው ?
- መቼስ ተጀመረ ?
- ማንስ ጀመረው ?
- ማን ማንን ካደ ?
- በክህደትስ ምን ትርፍ ተገኘ ?

ለነዚህ ጥያቄዎች፡ ከአገራችን ሁኔታ አኳያ መልስ ለማግኘት እስቲ አብረን እንዳስ።

ለክህደት በዋናነት እንደምክንያት የሚጠቀሰው የሰልጣን ጥም ሲሆን፤ በመከተልም ታዋቂ (ዝነኛ) የመሆን ፍላጎት፤ ለሆድ ማደርና የአልጠግብ ባይነት፡ ተደማምረው የሰውየውን እይምሮ ይደፍኑታል፡ ዐይኑን ይጋርዱታል፤ ጀርባውን ይደፍኑታል ። እምነት በጣሉበት ሰዎች ላይ፡ ውሸትና ክህደት ያዘወትራል፡ ከዚህም የተነሳ አብረውት በሚሰሩ ሰዎች ላይ፡ ለራሱ አላማ መሳካት ሲል ማንኛውንም ነግር ከማድረግ ወደኋላ አይመለስም።

የሚገርመው ክህደት በሰው ልጅና በእግዚአብሔር መሃከል ተጀመረ የሚሉ፡ በአሴልና በቃኤል መሃከል ለተፈጠረው ችግር፡ እግዚአብሔር ቃኤልን « ወንድምህ አሴል የት አለ ? ብሎ ቢጠይቀው እኔ የወንድሜ ጠባቂ ነኝን ? » ብሎ መልስ በመስጠት ጀመረ የሚሉ ሲኖሩ። በሌላ ወገን ከክርስቶስ ልደት በፊት በ85 ዓ.ዓለም በተወለደው በማርቆስ ጀኑስ ብሩቱስ ካፒኦ እና፡ በቄሳር መሃከል ተጀመረ የሚሉ የታሪክ ጠበብት አሉ።

ማን ማንን ካደ ? ለሚለው በቀላሉ ከክርስቶስና ከይሁዳ በኋላ ያለውን አንኳ ብንቃኝ ብዙ መጥቀስ ይቻላል፡ በበኩሌ በመንደርደሪያዬ ላይ ጨረፍ አርጌ ስላለፍኩ በገደለ እናንተ ሙሉበት።

ያም ሆነ ይህ፡ ለኛ የድርጊቱ አስከፊነትና ውጤቱ በአገራችንና በሕዝባችን ላይ እያደረሰ ያለውን ጉዳት በቀላሉ እንዳናየው ያስገድደናል።

በክህደት ምን ተገኘ ለሚለው ?

በሕዝብ መተፋት፤ ቅሌት፤ ከራስ ተርፎ ለልጅ ልጅ የሚተርፍ ተወቃሽነት፤ እንደራስ ጥላ ዘወትር እየተከተለ የሚያላድድ የደም ጨኸት፤ በመጨረሻም ቀባሪ ያጣ ሞት መሞት ናቸው። ከዚህ ፈጣሪ ይሰውረን !!

ታዲያ ቅንጅት ከ97 ምርጫ መጭበርበር ጋር ተያይዞ ላቀረባቸው 8 ነጥቦች አንዱም አንኳን መልስ ባላገኘበት ወቅትና ሁኔታ ከወያኔ ጉያ ሄዶ መወሸቁ ለምን አሰረለን ?

በአሁኑ ወቅት ከኢገጅነር ኃይሉ ሻውል ይልቅ፡ ወይዘረት ብርቱካን ሚደግሳ ነፃ ሰው ናት፡ ምንም አንኳን የወሕኒ ቤት ኑሮ ባይደላም፡ የሀሊና ወቀሳ አንደ አባጩንንሬ እየኮሰኮሰ አንቅልፍ አይነሳትም፡፡

አንጂነር ኃይሉ ሻውል ግን የነበራቸውን ነፃነት፡ የምርጫ ስነምግባር ውል ከወያኔ ጋር በመፈራረም እጅና እግራቸውን ታሰረዋል ። በዚህም ለወያኔ የዘረኝነት አገዛዝ ዕድሜ ቀጥል በመሆን ምናልባት በመቶ አለቃ ግርግ ምትክ የቤተ መንግስት ጠባቂነት ከወያኔ በርጥባን መልክ ይቸራቸው ይሆናል ።

በጎመን ጥላ ተጠልሎ ይታያል ዝሆን ተንጋሎ ይሏችኋል ይህ ነው ። በዚህ ድርጊታቸው የፕሮፌሰር አሥራት ወልደየስ አጽም ይንቀጫቀጫል፤ ደግሞ አንደ አቤል ደም ጩኸቷን ታሰግለች፤ ሥጋቸው ሰላም ሰለተነፈገው በኢትዮጵያ የመሬት መናወጥ ይሆናል ።

መዝጊያ

« አብረን ዝም አንበል »

ሎሬት ፀጋዬ ገብረመድን

« .....በእጩይታ ጥላ አንጠለል፤

ዝም ብለን አብረን ዝም አንበል ፤

.....በቆይታ፤ በጸጥታ፤ ዝም ብለን አብረን .....ዝም አንበል ።

ሳንናገር፤ ሳንጋገር፤

.....ሞራችንን ሳናስነብብ ሳንቀባጥር፤

ዳግመኛ ሞት አንዳንሞት፤

አዲስ ቀን አንዳይጨልም

....አንበል አብረን ዝምምምምምም »

በ2002 ዓ.ም. ሲደረግ የታሰበው ምርጫ ሕዝብን የማይወክል የፖለቲካ ሸፍጠኞች ተራ ማስመሰያ በመሆኑ በሕዝባዊ እምቢተኝነት፤ በሕዝባዊ አመጽ መገታት ይኖርበታል ።

ወፍራም ቆዳ አብቅለን በደልን ለመሸክም ካልተላመድን በቀር፡ አያቶቻችንና አባቶቻችን፡ ጣሊያንን እንደበርበሬ የለበለሱት፡ በየ ጎበዝ አለቃው በመሆን እራሳቸውን በማደራጀት ባገራቸው በወንዛቸው፡

« ሰው ባገሩ፡ ሰው በወንዙ፡ ቢበላ ሳር ቢበላ መቅመቆ፤

ይከበር የለም ወይ ሰውነቱ ታውቆ » ብለው ባደረጉት ትግል ሰለሆነ፤

ዛሬም ሌላ ዘርአይ ደረሰ፤ ሌላ በላይ ዘለቀ፤ ሌላ አብዲሳ አጋ፤ ሌላ አሉላ አባ ነጋ፤ ሌላ ኡመር ሰመተር፤ ሌላ ኃይለማርያም ማሞ፤ ሌላ ገረሱ ዱኪ.....ወዘተ ከመሃከላችን በመፍጠር ለአገራችንና ለሰንደቃችን ዘብ በመቆም ከትውልድ ተወቃሽነት በመዳን ለተተኪው ትልድ እኛም ነፃ አገር ማስረከብ ይኖርብናል ።

ድል ለኢትዮጵያ ሕዝብ!

እግዚአብሔር ኢትዮጵያና ሕዝቧን ይባርክ!!

የካቲት 15 ቀን 2002 ዓ.ም. (February 22/2010)